

ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ДАНОЧНА ПОСТАПКА

Службен весник на РМ, бр. 53 од 14.04.2011 година

Член 1

Во Законот за даночна постапка ("Службен весник на Република Македонија" број 13/2006, 88/2008, 159/2008, 105/2009, 133/2009, 145/10 и 171/10), во членот 6-а став (4) зборовите: "министерот за финансии" се заменуваат со зборовите: "Министерството за финансии, по која одлучува министерот за финансии или од него овластено лице".

Член 2

Во членот 175 по зборовите: "министерот за финансии" се додаваат зборовите: "или од него овластено лице".

По ставот (1) се додава нов став (2), кој гласи:

"(2) Одлука по жалбата се донесува во рок од 45 дена од денот на доставувањето на жалбата со списите."

Член 3

Во членот 175-ѓ став (1) по зборот "финансии" се додаваат зборовите: "или од него овластено лице".

Член 4

Во членот 175-е зборовите: "министерот за финансии" се заменуваат со зборовите: "Министерството за финансии".

Член 5

По членот 175-ж се додава нов член 175-з, кој гласи:

"Член 175-з

(1) Доколку министерот за финансии или од него овластено лице не донесе одлука по жалба во рокот од членот 175 став (2) на овој закон, подносителот на жалбата може да го извести Државниот управен инспекторат во рок од пет работни дена.

(2) Формата и содржината на известувањето ги пропишува министерот за финансии.

(3) Државниот управен инспекторат е должен во рок од десет дена од денот на приемот на известувањето од ставот (1) на овој член да изврши надзор во Министерството за финансии за тоа дали е спроведена постапката согласно со закон и во рок од три работни дена од денот на извршениот надзор да го информира подносителот на жалбата за преземените мерки.

(4) Инспекторот од Државниот управен инспекторат по извршениот надзор согласно со закон донесува решение со кое го задолжува министерот за финансии или од него овластено лице надлежно за одлучување по жалбата, во рок од десет дена да одлучи по поднесената жалба, односно да ја отфрли, уважи или одбие жалбата и да го извести инспекторот за донесената одлука. Кон известувањето се доставува копија од актот со кој е одлучено по поднесената жалба.

(5) Доколку министерот за финансии или од него овластено лице надлежно за одлучување по жалбата не одлучи во рокот од ставот (3) на овој член, инспекторот ќе поднесе барање за поведување на прекршочна постапка за

прекршок утврден во Законот за управната инспекција и ќе определи дополнителен рок од пет работни дена, во кој министерот за финансии или од него овластено лице надлежно за одлучување по жалбата, ќе одлучи по поднесената жалба за што во истиот рок ќе го извести инспекторот за донесениот акт. Кон известувањето се доставува копија од актот со кој одлучил по поднесената жалба. Инспекторот во рок од три работни дека ќе го информира подносителот на жалбата за преземените мерки.

(6) Доколку министерот за финансии или од него овластено лице надлежно за одлучување по жалбата не одлучи и во дополнителниот рок од ставот (4) на овој член, инспекторот во рок од три работни дена ќе поднесе пријава до надлежниот јавен обвинител и во тој рок ќе го информира подносителот на жалбата за преземените мерки.

(7) Доколку инспекторот не постапи по известувањето од ставот (2) на овој член, подносителот на жалбата во рок од пет работни дена има право да поднесе приговор до писарницата на директорот на Државниот управен инспекторат. Доколку директорот нема писарница приговорот се поднесува во писарницата на седиштето на Државниот управен инспекторат.

(8) Директорот на Државниот управен инспекторат е должен во рок од три работни дена од денот на приемот да го разгледа приговорот од ставот (6) на овој член и доколку утврди дека инспекторот не постапил по известувањето од подносителот на жалбата согласно со ставовите (2) и (3) и/или не поднел пријава согласно со ставовите (4) и (5) од овој член, директорот на Државниот управен инспекторат ќе поднесе барање за поведување на прекршочна постапка за прекршок утврден во Законот за управната инспекција за инспекторот, и ќе определи дополнителен рок од пет работни дека во кој инспекторот ќе изврши надзор во надлежниот орган дали е спроведена постапката согласно со закон и во рок од три работни дена од денот на извршениот надзор да го информира подносителот на жалбата за преземените мерки.

(9) Доколку инспекторот не постапи и во дополнителниот рок од ставот (7) на овој член, директорот на Државниот управен инспекторат ќе поднесе пријава до надлежниот јавен обвинител против инспекторот и во рок од три работни дена ќе го информира подносителот на жалбата за преземените мерки.

(10) Во случајот од ставот (8) на овој член, директорот на Државниот управен инспекторат веднаш, а најдоцна во рок од еден работен ден ќе овласти друг инспектор да го спроведе надзорот веднаш.

(11) Во случаите од ставот (9) на овој член, директорот на Државниот управен инспекторат во рок од три работни дека ќе го информира подносителот на жалбата за преземените мерки.

(12) Доколку директорот на Државниот управен инспекторат не постапи согласно со ставот (7) од овој член, подносителот на жалбата може да поднесе пријава до надлежниот јавен обвинител во рок од осум работни дена.

(13) Доколку министерот за финансии или од него овластено лице надлежно за одлучување по жалбата не одлучи во рокот од ставот (4) на овој член, подносителот на жалбата може да поведе управен спор пред надлежниот суд.

(14) Постапката пред Управниот суд е итна.

(15) Подзаконскиот акт од овој закон се донесува во рок од 15 дена од денот на влегувањето во сила на овој закон.

(16) По донесувањето на подзаконскиот акт од овој закон истиот веднаш, а најдоцна во рок од 24 часа се објавува на веб страницата на Министерството за финансии."

Член 6

Одредбите од членот 5 на овој закон ќе започнат да се применуваат од 1 јануари 2012 година.

Член 7

Овој закон влегува во сила осмиот ден од денот на објавувањето во "Службен весник на Република Македонија".